

# Xroon ninxin dikjin Juan

## Juan nichja jian ixin Gayo

<sup>1</sup>Ja'an thi thetu'an, ko kjin na xroon ji'i ngajin ja'a Gayo ko anto thjua'a ixin kai dithikaon thi ndua.

<sup>2</sup>Ja'a, xan chian xan anto thjuua, danchiaa Ndo Dio ixin jian tsji ngain kain xra sinche'e ko chrjuin tsunu'a ko tsunia'a, jaña inchin ritusuji ko chrjuin tunu'e espiritua. <sup>3</sup>Ja'an anto cha'na are juu kanxion ni dithikaon Jesucristo ko kuekinna na ixin ja'a dachrjende'a juajnee Jesucristo, ko kexreen ridari'i ngain thi ndua. <sup>4</sup>Xru'in inaa nchekunu'e chrjuin ngain ansenna, je'o are thian ixin xan'na ridinthe xan ngain thi ndua.

<sup>5</sup>Ja'a xan chian, xan anto thjuua, ja'a anto jian nche'e, are thjengijna xan choo ná dithikaon Jesucristo, xan thixin jee rajna maski chunxin'a xan. <sup>6</sup>Ko ni bayé'e ngain nchiadui jian nichja na ngathexin kon kain chujni xrathe ngain ni'ngo ixin anto thjue'e na. Ko jian sinche'e ixin tsjengijna chujni diji ngain

nchiandui ixin ruchje'e na thi rugunde'e na ngatja nthi'á ixin jaña nchexruxi'in Ndo Dio.

<sup>7</sup>Ixin je'e na bachrje na binche'e na xree Jesucristo, ko je'e na juinao'a na bayé'e na thi rugajon chujni bagithikaon'a Ndo Dio.

<sup>8</sup>Mexinxin ja'an ná tsjengijna ná na, ko sayé'e ná na ngain nchiandui ná ixin jaña nchao tsjengijna ná na runichja na juajnee Ndo Dio.

## Diótrefes ndakua'a binche'e

<sup>9</sup>Ja'an kjin na naa xroon ixin kain ni xrathe ngain ni'ngo nthi'a, aro Diótrefes anto nchexruxi'in turenthe ngayee na ko rinao'a daye'na ná. <sup>10</sup>Mexinxin ja saso ja'an rundathjan thi je'e nche'e ixin je'e nichjakua jian'a ixin ja'an ná. Ko jeo'a yaa nche'e, kai dayé'a chujni dikao juajnee Jesucristo, ko ni rinao sayé'e chujni te'i, Diótrefes tanchrjanda'a na ko dengixin na ni'ngo.

<sup>11</sup>Ja'a xan chian, xan anto thjuua, nche'a thi jian'a nche'e inaa chujni, icha nchao nche'e thi jian nche'e na, ixin chujni nche'e

thi jian chujnii Ndo Dio, aro thi chujni nche'e thi jian'a, chujni mee xrachunxin'a Ndo Dio.

**Chujni nichja jian  
ixin Demetrio**

<sup>12</sup>Kain chujni nichja na jian ixin Demetrio ko thi nche'e je'e tjaago thi ndua. Ja'an na kai chunxin na ko nichja na jian ixin je'e ko ja'a jian nu'a ixin ja'an na nichja na thi ndua.

**Nthi'i tsjexinxin thi kjin Juan**

<sup>13</sup>Ja'an xra tsje rina'o rundathjo, aro rinao'a sintha'a kunixin ndajni ko xroon <sup>14</sup>ixin tuin rina'o saso ixin sikon ja'a, kuthimejan tsjuan na.

<sup>15</sup>Thi chrjuin tunu'e anseen ni se'e ngajin. Kain ni dakjio'o na jian nthi'i rua'an na juajna ja'a ko nthatsa'an nao chje'e juajna kain ni dakjio'o na jian nthi'a.